



Stqarrija għall-Istampa
Il-Lussemburgu, it-8 ta' Diċembru 2016

Jenħtieg li l-UE tagħmel aktar biex tiprotegi liċ-ċittadini minn pandemiji u minn theddid transkonfinali ieħor li huwa serju għas-saħħa, jgħidu l-Awdituri

Skont rapport ġdid mill-Qorti Ewropea tal-Awdituri, l-ippjanar li jsir fl-UE kollha għall-protezzjoni ta' liċ-ċittadini minn theddid serju għas-saħħa, bħall-influenza pandemika, għandu dgħufijiet sinifikanti. Għalkemm fi snin reċenti ttieħdu għadd ta' passi importanti, għadu jinħtieg li l-Istati Membri u l-awtoritajiet tagħhom tas-saħħa pubblika jaħdmu aħjar flimkien, jgħidu l-awdituri.

L-Istati Membri tal-UE għandhom ir-responsabbiltà prinċipali fil-qasam tas-saħħa pubblika. Ir-rwol tal-Kummissjoni Ewropea jikkonsisti prinċipalment fl-għoti ta' appoġġ u t-teħid ta' azzjoni kumplementari. L-UE identifikat it-theddid transkonfinali serju għas-saħħa bħala qasam fejn l-Istati Membri jistgħu jaġixxu flimkien b'mod aktar effettiv. Fl-2013, id-Deciżjoni tal-UE dwar theddid transkonfinali serju għas-saħħa introduċiet bidliet importanti għall-ippjanar minn qabel u għall-koordinazzjoni tar-reazzjoni. Hija saħħet ukoll il-Kumitat għas-Sigurtà tas-Saħħa li l-Kunsill tal-Ministri tas-Saħħa waqqaf b'mod informali fl-2001.

L-awdituri kkonkludew li għalkemm id-Deciżjoni tal-2013 kienet pass importanti biex jittejjeb il-qafas tal-UE għas-sigurtà tas-saħħa u biex l-UE tittejjja aħjar biex tindirizza theddid serju għas-saħħa, għad fadal dgħufijiet sinifikanti fil-livell tal-Istati Membri u tal-Kummissjoni. Huma kkonkludew ukoll li għalkemm il-Kumitat għas-Sigurtà tas-Saħħa wera li huwa importanti ħafna, huwa jiffaċċja sfidi strateġiċi u operazzjonali li jeħtieg li jigu riżolti.

"Iż-żieda fl-ivvjagġar u fil-kummerċ tippermetti t-tixrid aktar rapidu ta' mard minn pajjiżi għal ieħor, li jfisser li s-sigurtà tas-saħħa fi Stat Membru partikolari spiss tiddependi minn dik tal-ġirien tiegħu", qal Janusz Wojciechowski, il-Membru tal-Qorti Ewropea tal-Awdituri responsabbli għar-rapport. "Sabiex iċ-ċittadini tal-UE jkunu jistgħu jibbenefikaw bis-sħiħ minn dak li twaqqaf sa issa, jeħtieg li jsir aktar biex dawn id-dgħufijiet fl-ippjanar u fil-koordinazzjoni jigu indirizzati."

L-awdituri sabu li kien hemm dewmien fl-implimentazzjoni u fl-iżvilupp tad-Deciżjoni tal-2013. Il-koordinazzjoni tal-ippjanar ta' thejjija ttejjbet, iżda jeħtieg li l-proċeduri jkunu aktar robusti u ddefiniti aħjar. Perezempju, l-Istati Membri għadhom ma ħaffux biżżejjed ix-xiri kongunt tagħhom ta' tilqim kontra l-influenza pandemika, u ma hemm l-ebda sistema fl-UE kolha li tindirizza htigijiet urġenti għal tilqim jew kontromiżuri mediċi oħra.

L-iskop ta' din l-istqarrija għall-istampa huwa li jitwasslu l-messaġġi prinċipali tar-rapport speċjali adottat mill-Qorti Ewropea tal-Awdituri. Ir-rapport sħiħ jinsab fuq www.eca.europa.eu

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

Is-sistema eżistenti ta' twissija bikrija u ta' reazzjoni kif ukoll dik għal sorveljanza epidemjoloġika ilhom joperaw għal bosta snin u r-rwol importanti tagħhom fil-livell tal-UE huwa rikonoxxut b'mod wiesa', jgħidu l-awdituri. Madankollu, hemm lok għal titijib tas-sistema ta' twissija bikrija u ta' reazzjoni. L-aġġornamenti l-aktar reċenti li saru għal proċeduri li jindirizzaw theddid serju ta' oriġini kimika u ambjentali għadhom ma ġewx ittestjati.

L-awdituri sabu dgħufijiet fil-prestazzjoni tal-Programm tas-Saħħa tal-UE għall-protezzjoni taċ-ċittadini minn theddid għas-saħħa. Il-biċċa l-kbira mill-attivitajiet relatati mat-theddid għas-saħħa li ġew awditjati bejn l-2008 u l-2013 urew nuqqas ta' riżultati sostenibbli, minkejja li kellhom prestazzjoni tajba f'termini ta' produzzjoni tar-riżultati tangibbli tagħhom li kien sar qbil dwarhom. Dan illimita l-kontribut tagħhom fil-protezzjoni taċ-ċittadini minn theddid għas-saħħa. Huma sabu wkoll dgħufijiet fil-kejl tal-obiettiv relatat mat-theddid għas-saħħa għall-perjodu 2014 sa 2020 u livell relattivament baxx ta' nfiq bejn l-2014 u l-2016.

L-awdituri identifikaw għadd ta' lakuni fil-koordinazzjoni interna tal-Kummissjoni, ta' attivitajiet relatati mas-sigurtà tas-saħħa, fost il-programmi u s-servizzi differenti. Huma kkonkludew ukoll li jeħtieġ li jsir aktar xogħol biex il-ftehimiet għall-kooperazzjoni bejn l-istrutturi tal-Kummissjoni għall-immaniġġar ta' krizijiet jibdeu joperaw bis-sħiħ. Fl-aħħar nett, jeħtieġ li l-Kummissjoni ttejjeb il-ġestjoni tagħha tal-Facilità tal-Operazzjonijiet tal-Emergenzi tas-Saħħa biex din tkun tista' tindirizza aħjar il-krizijiet futuri tas-saħħa.

Fir-rapport tagħhom, l-awdituri jirrakkomandaw li l-Istati Membri u l-Kummissjoni:

- iħaffu l-implimentazzjoni tad-Deciżjoni tal-2013, notevolment billi jiżviluppaw pjan direzzjonali strateġiku għall-Kumitat għas-Sigurtà tas-Saħħa; billi jsir monitoraġġ aħjar tal-prestazzjoni, u billi jiġi aċċellerat l-akkwist kongunt ta' tilqim u ta' kontromizuri mediċi oħra;
- itejbu s-Sistema ta' Twissija Bikrija u ta' Reazzjoni u jiżviluppaw soluzzjonijiet aktar integrati għall-ġestjoni tar-riskju;
- itejbu s-sostenibbiltà tar-riżultati minn azzjonijiet kofinanzjati għall-protezzjoni kontra theddid għas-saħħa u l-metodoloġija relatata għall-kejl tal-prestazzjoni;
- jiżviluppaw koordinazzjoni aktar strutturata bejn is-servizzi differenti tal-Kummissjoni għal attivitajiet relatati mas-sigurtà tas-saħħa.

Ir-Rapport Speċjali Nru 28/2016: "L-indirizzar ta' theddid transkonfinali serju għas-saħħa fl-UE: ittieħdu passi importanti iżda jeħtieġ li jsir aktar" huwa disponibbli bi 23 lingwa tal-UE.